

કો.પ.અ.નં.૧૭ /૨૦૨૬ , મહુવા પોલીસ સ્ટેશન ગુના રજી.નં.૧૧૨૧૪૦૩૧
૨૩૦૬૦૭/૨૦૨૩ , પ્રોહી. એક્ટ ની કલમ - ૬૫(ઈ),
૧૧૬(૨), ૮૧ મુજબના ગુનાના કામે આરોપી- અશોક ઉર્ફે અશોક ડામર
શંકરભાઈ ઢો. પટેલનાઓની જામીન અરજી લગત હુકમ:-

(૧) મહુવા પોલીસ સ્ટેશન ગુ.ર.નં. ૧૧૨૧૪૦૩૧૨૩૦૬૦૭/૨૦૨૩ , પ્રોહી.એક્ટ ની કલમ- ૬૫(ઈ), ૧૧૬(૨), ૮૧ મુજબનાં શિક્ષાને પાત્ર ગુન્હાના કામે અરજદાર / આરોપી તરફે બી. એન. એસ. એસ. ની કલમ- ૪૮૦ અન્વયે જામીન ઉપર મુક્ત થવા માટે હાલની આ અરજી કરેલ છે.

(૨) અરજદાર / આરોપીના વિ.વ.શ્રીની દલીલ એવી છે કે, તપાસ પુર્ણ થયા બાદ તથા નામ. કોર્ટમાં ચાર્જશીટ દાખલ થયા બાદ પ્રથમ જામીન અરજી છે. વધુમાં જણાવે છે કે ફરીયાદની હકીકતો ખોટી છે અને આરોપી જોડેથી કોઈ પણ પ્રકારનો મુદ્દામાલ રીકવર કરવામાં આવેલ નથી અને જે જગ્યા પરથી પ્રોહી. મુદ્દામાલ રીકવર કરવામાં આવેલ તે પણ આરોપીના માલીકીની નથી. વધુમાં રજુઆત કરે છે કે નામ. સુપ્રીમ કોર્ટે ૨૦૧૨ ક્રિમીનલ લો જનરલ પેજ નંબર ૧૪૪૪ માં ઠરાવેલ કે અરજદાર / આરોપીનો ગુનાહીત ઇતિહાસ એટલે કે ઇન્સીડન્ટ હોય તો પણ જામીન ઉપર મુક્ત કરવો જોઈએ. વધુમાં રજુઆત છે કે અરજદાર / આરોપી તદ્દન નિર્દોષ છે, અરજદાર / આરોપી પર જે ગુનો દાખલ કરવામાં આવેલ છે તે આજીવન કેદ કે મોતની સજાને પાત્ર નથી અને અરજદાર / આરોપી ને શંકાના આધારે ધરપકડ કરવામાં આવેલ છે તેમજ અરજદાર / આરોપી નામદાર કોર્ટમાં દર મુદ્દતે નિયમિત હાજર રહેશે અને નામ. કોર્ટ ફરમાવે તે શરતોનું પાલન કરશે તથા અરજદાર / આરોપી નાશી ભાગી જાય તેવા નથી તેમજ અરજદાર / આરોપી બારડોલી તાલુકાના સ્થાનીક રહેવાસી છે જેથી અરજદાર / આરોપીને જામીન મુક્ત કરવા વિનંતી કરેલ છે.

(૩) આ કામે સરકાર તરફ વિ.એ.પી.પી.શ્રી દ્વારા હાલની આ જામીન અરજી લગત "સદર કામના આરોપી ઉપર પ્રોહી. ગુના અંગેનો આરોપ હોય, સદર આરોપી નાસતા ફરતા આવેલ છે અને નામ. કોર્ટમાં તેમજ અન્ય કોર્ટોમાં પણ કેસો પેન્ડીંગ છે. સદર ગુનાની ગંભીરતા તેમજ આરોપીનું વર્તન જોતા આરોપીને જામીન ઉપર મુક્ત કરવા સામે વાંધો છે. " તે મતલબનો શેરો કરેલ છે અને મૌખિક માં રજુઆત કરેલ છે કે સદર કામે વિપુલ પ્રમાણમાં પ્રોહી. જથ્થો મળી આવેલ હોય, જો આરોપીને જામીન ઉપર મુક્ત કરવામાં આવશે તો ફરીથી દારૂની પ્રવૃત્તિ કરે તેવી શક્યતા હોય અને આરોપી વિરૂદ્ધ આક્ષેપીત ગુનો અને તેમાં સજાની જોગવાઈ તેમજ ગંભીરતા ધ્યાને લેતા આવા સમાજ વિરોધી ગુનામાં આરોપીને જામીન પર મુક્ત કરવાથી સમાજમાં તેની ગંભીર અસર પડે તેમ હોય અને આવી ગેરકાયદેસર પ્રવૃત્તિ કરનાર ને પ્રોત્સાહન મળે તેમ હોય જેથી હાલની આ જામીન અરજી નામંજુર કરવા વિનંતી કરેલ છે.

(૪) જામીન અરજી તથા એફ.આઈ.આર. તથા સોગંદનામું વંચાણે લીધું, આરોપીનાં વિ.વ.શ્રીને સાંભળ્યા, એફ.આઈ.આર. ધ્યાને લેતા આ કામનાં આરોપી સામે મહુવા પોલીસ સ્ટેશન ગુ.ર. નં. ૧૧૨૧૪૦૩૧૨૩૦૬૦૭/૨૦૨૩, પ્રોહી.એક્ટની કલમ- ૬૫(ઈ), ૧૧૬(૨), ૮૧ મુજબનાં શિક્ષાને પાત્ર ગુન્હાની ફરીયાદ નોંધાયેલ છે. સદર કામે ફરીયાદ વંચાણે લેવામાં આવે તો સદર કામે ભારતીય બનાવટનો વિદેશી દારૂનો જથ્થો બાટલી કુલ નંગ - ૧૮૨૦, કિ. રૂ.૨,૦૪,૦૦૦/- જેટલો પ્રોહી. મુદ્દામાલ પકડાયેલ હોય અને સદર અરજીના અરજદાર / આરોપી અશોકભાઈ ઉર્ફે અશોક ડામર શંકરભાઈ ઢો. પટેલનાઓ સદર પ્રોહી. જથ્થો લાવનાર હોવાનો ફરીયાદ મુજબ આક્ષેપીત કેસ છે અને ફરીયાદ મુજબ તેને વોન્ટેડ જાહેર કરવામાં આવેલ છે ત્યારે હાલની અરજીના અરજદાર / આરોપી અશોક ઉર્ફે અશોક ડામર શંકરભાઈ ઢો. પટેલનાઓ સદર પ્રોહી. જથ્થો લાવનાર હોવાનો ફરીયાદ મુજબ પ્રથમ દર્શનીય કેસ હોવાનું જણાઈ આવે છે.

વધુમાં, સદર કામે અરજદાર / આરોપી અશોક ઉર્ફે અશોક ડામર શંકરભાઈ પટેલનાઓએ પોતાની સામે સદર ગુનો સિવાય મહુવા પો.સ્ટે. ગુના રજી. નંબર ૧૧૨૧૪૦૩૧૨૩૦૯૧૬/૨૦૨૩ તથા નવસારી રૂરલ પો.સ્ટે. સી ગુના રજી. નં. ૧૧૮૨૨૦૨૧૨૪૨૧૩૪/૨૦૨૪ થી ગુનાઓ નોંધાયેલ હોવાનું અને અત્રેની કોર્ટમાં ફો. કે. નંબર ૧૪૩/૨૦૧૮ તથા ફોજદારી કેસ નંબર ૨૧૭/૨૦૨૧ થી કેસો ચાલતા હોવાનું સોગંદનામાં થકી જાહેર કરેલ છે ત્યારે સોગંદનામું જોતા હાલનો અરજદાર / આરોપી ગુનાહીત પ્રવૃત્તિ કરવા ટેવાયેલો હોવાનું જણાઈ આવતું હોય ત્યારે જો સદર જમીન અરજી મંજૂર કરવામાં આવે તો સમાજમાં દારૂની ગેરકાયદેસર પ્રવૃત્તિ કરનાર ઈસમોને પ્રોત્સાહન મળે તેમ હોય અને સદર આરોપીના ગુનાહીત ઇતિહાસ જોતા ફરીથી આવી દારૂની ગેરકાયદેસર પ્રવૃત્તિ કરે તેવી શક્યતા નિવારી શકાય તેમ નથી ત્યારે વિદ્વાન એ.પી.પી.શ્રીની જમીન અરજી નામંજૂર કરવાની રજુઆત વ્યાજબી જણાય આવે છે.

વધુમાં, સદર કામની ફરીયાદ જોવામાં આવે તો હાલના ગુનાના કામે પણ અરજદાર / આરોપીને વોન્ટેડ જાહેર કરવામાં આવેલ છે તેમજ હાલના અરજદાર / આરોપી સામે ફો. કે. નંબર ૧૪૩/૨૦૧૮ તથા ફોજદારી કેસ નંબર ૨૧૭/૨૦૨૧ બે કેસો અત્રેની અદાલતમાં પેન્ડીંગ છે અને તેમાં પણ હાલની અરજીનો અરજદાર / આરોપી નિયમીત રીતે અત્રેની કોર્ટમાં હાજર રહેતો ન હોય ફો.કે. નંબર ૧૪૩/૨૦૧૮ ના કેસમાં તા.૦૧-૦૪-૨૦૨૪ થી હાલની અરજીના અરજદાર / આરોપી સામે સદર કામ વોરન્ટ ઉપર ચાલે છે અને તા.૦૮-૦૭-૨૦૨૪ ના રોજ અરજદાર / આરોપીના જમીનદાર પણ ફો. કે. નંબર ૧૪૩/૨૦૧૮ ના કામે જમીનની રકમ જમા કરાવી જમીન તરીકે છુટ્ટા થયેલ છે. તેવી જ રીતે ફોજદારી કેસ નંબર ૨૧૭/૨૦૨૧ ના કામે હાલની અરજીનો અરજદાર / આરોપી હાજર રહેતો ન હોય તા.૧૨-૦૬-૨૦૨૩ થી સદર કામે આરોપીના વોરન્ટ ઉપર ચાલે છે અને તા. ૨૪-૦૬-૨૦૨૪ ના રોજ અરજદાર / આરોપીના જમીનદાર જમીનની રકમ ભરેથી જમીન તરીકે છુટ્ટા થયેલ છે. આમ, ફો. કે. નં. ૧૪૩/૨૦૧૮ તથા ફો.કે. નં. ૨૧૭/૨૦૨૧ ના કેસની હકીકતો જોતા સદર અરજદાર / આરોપી નિયમીત રીતે કોર્ટમાં હાજર રહેતો ન હોય તેની સામે બંને કામ વોરન્ટ ઉપર

હતા અને હાલના કામે પણ સદર અરજદાર / આરોપીને વોન્ટેડ જાહેર કરવામાં આવેલ છે જે હકીકત દર્શાવે છે કે અરજદાર / આરોપી સતત નાશતો ફરતો રહે છે અને જો હાલની આ જમીન અરજી મંજૂર કરવામાં આવે તો ફરીથી નાશી જવાની પુરેપુરી સંભાવના છે.

વધુમાં, હાલ ગુનાના કામે ફો.કે. નં. ૫૮૩/૨૦૨૬ થી દાખલ કરવામાં આવેલ ચાર્જશીટના કાગળો તપાસતા તેમાં હાલની અરજીનો અરજદાર / આરોપી અશોક ઉર્ફે ડામર શંકર ઢો. પટેલનાઓના નામ. એડી. સેશન્સ જજ સાહેબશ્રી, બારડોલીનાઓ દ્વારા આપવામાં આવેલ આગોતરા જમીનના હુકમને તા.૦૫-૧૨-૨૦૨૩ ના રોજ જમીનના શરતોના પાલન ન કરવાના કારણે CMRA 929/2023 થી કેન્સલ કરવાનો હુકમ કરવામાં આવેલ છે. આમ, સદર હકીકતો જોતા જો અરજદારની હાલની આ જમીન અરજી મંજૂર કરવામાં આવે તો ફરીથી જમીનની શરતોનું પાલન ન કરે તેવી અને નાશી ભાગી જાય તેવી પુરેપુરી સંભાવના છે.

વધુમાં, અરજદાર / આરોપી તર્ફે જે ચુકાદાનો ઉલ્લેખ કરવામાં આવેલ છે તે ચુકાદા માનસહ વંચાણે લેવામાં આવેલ છે અને સદર ચુકાદાની હકીકતો હાલના કેસની હકીકતો કરતાં ભિન્ન હોય સદર ચુકાદા હાલની આ અરજીને લાગુ પડતા ન હોવાનું આ અદાલતનું નમ્રપણે માનવું છે.

આમ, ઉપરોક્ત કરેલ તમામ ચર્ચા મુજબ જો સદર અરજદાર / આરોપીને જમીન ઉપર મુક્ત કરવામાં આવે તો ફરીથી આવી ગુનાહીત પ્રવૃત્તિ કરે તેવી પુરેપુરી સંભાવના છે અને વધુમાં, અરજદાર / આરોપી દ્વારા રજુ સોગંદનામું જોતા તેની સામે અત્રેની કોર્ટમાં જ બે કેસો દાખલ થયેલ છે અને સદર બંને ફોજદારી કેસોનું રેકર્ડ જોતા હાલની અરજીનો અરજદાર / આરોપી સતત નાશતો ફરતો રહેતો હોવાના કારણે સદર બંને ફોજદારી કેસોની ન્યાયીક કાર્યવાહી વિલંબીત થઈ રહેલ હોવાનું જણાઈ આવતું હોય ત્યારે હાલની અરજીના અરજદાર / આરોપીને જો જમીન મુક્ત કરવામાં આવશે તો હાલનો અરજદાર / આરોપી ગુનાહીત પ્રવૃત્તિ કરવા ટેવાયેલો હોય ટ્રાયલ દરમ્યાન તેની હાજરી સુનિશ્ચીત થઈ શકે તેમ હોવાનું જણાઈ આવતું નથી. વધુમાં આ ગુન્હાના કામે પ્રોહી એક્ટ કલમ - ૬૫(ઈ) મુજબનાં ગુન્હાની જોગવાઈ ધ્યાને લેતા, આ ગુન્હાઓમાં વધુમા વધુ ૧૦

વર્ષ સુધીની સજા અને પાંચ લાખ રૂપિયા સુધીનો દંડ થઈ શકે તેમ છે. તેમજ,
આશીષ ચેટર્જી વિરુદ્ધ સ્ટેટ ઓફ વેસ્ટ બેંગોલ ના સી.આર.એમ. નં
.૨૭૨/૨૦૧૦ ના કામે થયેલ હુકમમાં જણાવ્યા મુજબ જામીન મંજૂર અને નામં
જૂર કરતી વખતે માર્ગદર્શક સિધ્ધાંતો માં જણાવેલ છે કે,

- (1) Whether there is any prima facie or reasonable ground of believe that the Accused had committed the offence;
- (2) nature and gravity of the accusation;
- (3) severity of the punishment in the event of conviction;
- (4) danger of the Accused absconding or fleeing. if released on bail;
- (5) character, behaviour, means, position and standing of the Accused;
- (6) likelihood of the offence being repeated;
- (7) reasonable apprehension of the witnesses being influenced; and
- (8) danger, of course, of justice being thwarted by grant of bail.

આમ, કાયદાકીય જોગવાઈ ધ્યાને લેતા આરોપી સામે જે ગુનાનો આક્ષેપ કરવામાં આવેલ છે, તેને ગંભીર પ્રકારના ગુનાઓ ગણેલ છે અને રાજ્યમા પ્રોહીબીશન અંગેના ગુનાઓને ગંભીરતાથી લઈ રાજ્યમા આવા પ્રકારની ગુનાહિત પ્રવૃત્તીની સામે કડક કાર્યવાહી થાય અને રાજ્યમા દાડ બંધીની અમલવારી ચુસ્તપણે થાય તેવા ઉમદા આશયથી આ સુધારેલી જોગવાઈ કરેલ છે ત્યારે આવી ગેરકાયદેસર પ્રવૃત્તિ કરતા તત્વોને જો જામીન ઉપર મુક્ત કરવામાં આવે તો સમાજમાં આવા કૃત્યો કરનાર ઈસમોને પ્રોત્સાહન મળે તેમ છે. તેમજ સદર ગુના ના કામે હાલની અરજીનો અરજદાર / આરોપી એફ.આઈ.આર. દાખલ થયા ત્યારથી અત્યાર સુધી નાશતો ફરતો

રહેલ હોય જેથી હાલના તબક્કે આરોપીને જામીન મુક્ત કરવાથી ટ્રાયલ દરમ્યાન તેની હાજરી સુનિશ્ચીત થઈ શકે તેમ ન હોય, જેથી આરોપી સામેના આક્ષેપીત ગુનાની ગંભીરતા જોતા આ અદાલત તેને મળેલ જામીન આપવાની વિવેકબુદ્ધિની સત્તા હાલના આરોપીની તરફેણમાં વાપરવામાં આવે તો સમાજમાં આ પ્રકારની પ્રવૃત્તિ કરતા તત્વોને ઉત્તેજન મળે અને સમાજમાં તેની ઉંઘી અસર પડે તેમ છે. તેવા સંજોગોમાં આરોપીને જામીન મુક્ત કરવા વ્યાજબી કારણ જણાતું ન હોય નીચે મુજબ આખરી હુકમ કરવામાં આવે છે.

-::હુકમ::-

અરજદાર / આરોપી - અશોક ઉર્ફે ડામર શંકરભાઈ ઢો.
પટેલ નાઓની જામીન અરજી નામંજૂર કરવામાં આવે છે.

આ હુકમ આજરોજ તારીખ ૦૬ ફેબ્રુઆરી, માહે : એપ્રિલ , સને : ૨૦૨૬ ના રોજ ખુલ્લી અદાલતમાં વાંચી સંભળાવી જાહેર કર્યો.

તારીખ : ૦૬ / ૦૪ / ૨૦૨૬

તા.મહુવા, જી.સુરત

(દેવાશું શર્મા)
પ્રિન્સીપાલ સીવીલ જજ અને
જ્યુડી.મેજી.ફ.કા.,
તા.મહુવા, જી.સુરત
જીજે૦૧૬૧૮